

အမျိုးသားဒီမိုကရေစီအဖွဲ့ချုပ်
ရန်ကုန်မြို့

ဂန္ထီခန်းမ ကြေညာစာတမ်း

နေ့စွဲ ၁၃၅၂ ခုနှစ် ဝါခေါင်လဆန်း (၇၊ ၈) ရက်
၁၉၉၀ ပြည့်နှစ် ဇူလိုင်လ (၂၈၊ ၂၉) ရက်

(၁) အမျိုးသားဒီမိုကရေစီအဖွဲ့ချုပ်မှ၊ ပြည်သူ့လွှတ်တော်ကိုယ်စားလှယ်များ ဖြစ်ကြကုန်သော ကျွန်ုပ်တို့သည် မြန်မာသက္ကရာဇ် ၁၃၅၂ ခုနှစ် ဝါခေါင်လဆန်း (၇) ရက်နှင့် (၈) ရက်၊ (၁၉၉၀ ပြည့်နှစ်၊ ဇူလိုင်လ ၂၈ ရက်နှင့် ၂၉ ရက်) နေ့များတွင် ရန်ကုန်မြို့ ကျောက်တံတားမြို့နယ်ရှိ မဟာတ္ထမဂန္ဓီ ခမ်းမဆောင်၌ စုဝေးရောက်ရှိကြပြီး တိုင်းရင်းသားပြည်သူတစ်ရပ်လုံး၏အကျိုးငှာ၊ နိုင်ငံတော်ရေးရာအဖြာဖြာနှင့် ပြည်သူ့လွှတ်တော်၏ ဆိုဖွဲ့စည်းရေး ကိစ္စအဝဝတို့ကို ဆွေးနွေးညှိနှိုင်းတိုင်ပင်ကြပြီးသကာလ၊ တညီတညွတ်တည်းဆုံးဖြတ်ကာ ဤ **“ဂန္ထီခန်းမ ကြေညာစာတမ်း”** ကို ထုတ်ပြန်ကြေညာလိုက်ကြပေသည်။

(၂) မြန်မာနိုင်ငံတွင် နှစ်ပေါင်း (၃၀) အတွင်း၊ ပထမဆုံးအကြိမ်အဖြစ် ၁၉၉၀ ပြည့်နှစ်၊ မေလ (၂၇) ရက်နေ့၌ ကျင်းပခဲ့သော ပါတီစုံဒီမိုကရေစီ အထွေထွေရွေးကောက်ပွဲကြီးတွင် ပြည်သူ့လွှတ်တော်ကိုယ်စားလှယ် နေရာ (၄၈၅) နေရာအတွက် ကျင်းပခဲ့ရာ၌ အမျိုးသားဒီမိုကရေစီအဖွဲ့ချုပ်သည် အများပြည်သူလူထုကြီး၏ တစ်ခဲနက်သော ထောက်ခံမှုတို့ဖြင့် ပြည်သူ့လွှတ်တော်ကိုယ်စားလှယ်နေရာ (၃၉၂) နေရာတွင် အနိုင်ရခဲ့ပေသည်။ သို့ရာတွင် အမျိုးသားဒီမိုကရေစီအဖွဲ့ချုပ်သည် ကမ္ဘာ့ဒီမိုကရေစီနိုင်ငံများ၏ ကျင့်ထုံးများအတိုင်း ဖွဲ့စည်းရမည့်အစိုးရတစ်ရပ်ကို ခိုင်မာစွာဖွဲ့စည်းနိုင်လောက်သည့် ထက်ဝက်ကျော် ပြည်သူ့လွှတ်တော်ကိုယ်စားလှယ်အင်အားထက် ကျော်လွန်ရုံမျှ မက လွှတ်တော်ကိုယ်စားလှယ် အရေအတွက်၏ ရာခိုင်နှုန်း (၈၀) ကျော်အထိ၊ လုံးလုံးလျားလျားအနိုင်ရရှိခဲ့သဖြင့် ပြည်သူ့လွှတ်တော်အား ဦးဆောင်နိုင်သောအနေအထားကို အခိုင်အမာရရှိထားပြီး ဖြစ်ပေသည်။

(၃) ယခုအခါ ပါတီစုံဒီမိုကရေစီ အထွေထွေရွေးကောက်ပွဲကြီးကို အောင်မြင်စွာ ကျင်းပပြီးစီးခဲ့ပြီး ဖြစ်ပေသည်။ အထွေထွေ ရွေးကောက်ပွဲကြီးပြီးလျှင် ပြည်သူ့လွှတ်တော်ကို မရှေးမနှောင်းကာလ၌ အမြန်ဆုံးဖွဲ့စည်းပေးရမည်မှာ ဓမ္မတာပင် ဖြစ်ပေသည်။ ပြည်သူ့လူထုကလည်း ဤ အတိုင်းမျှော်လင့်နေကြပေသည်။ သို့သော် ရွေးကောက်ပွဲကြီး ပြီး၍ ရက်ပေါင်း (၆၀) ကြာလာသည့်တိုင်အောင် ပြည်သူ့လွှတ်တော်ကို မဖွဲ့စည်းရသေးပေ။

ရွေးကောက်ပွဲတွင် လုံးလုံးလျားလျား အများစုအနိုင်ရထားသော အမျိုးသားဒီမိုကရေစီအဖွဲ့ချုပ်သည် နိုင်ငံတော် အတွက် လောလောဆယ်အကျိုးစီးပွားနှင့် ရေရှည်အနာဂတ်အကျိုးစီးပွားများကို အခြေခံထား၍ တမျိုးသားလုံး ပြန်လည်သင့်မြတ်ရေး စိတ်ဓါတ်ဖြင့် ပွင့်လင်းသော၊ ရိုးသားသော၊ စေတနာအပြည့်ပါသော နှစ်ဦးနှစ်ဖက်ဆွေးနွေး ဆောင်ရွက်မှုများ ပြုလုပ်သွားရန် နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့သို့ အမျိုးသားဒီမိုကရေစီအဖွဲ့ချုပ် ဗဟိုအလုပ်အမှုဆောင်အဖွဲ့မှ အဆိုပြုချက်ကိုလည်း နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့က တစ်တရား အကြောင်းပြန်ကြားခြင်း မရှိခဲ့သေးပေ။

(၄) ရဟန်းရှင်လူပြည်သူများ၊ တောင်သူလယ်သမားများ၊ အလုပ်သမားများ၊ ကျောင်းသားလူငယ်များ၊ ဝန်ထမ်းများ အပါအဝင်ဖြစ်သော တိုင်းရင်းသားပြည်သူလူထုကြီးသည် နိုင်ငံတော်တွင် ဒီမိုကရေစီအခွင့်အရေးများ ကန့်သတ်ခံ ထားရမှုကြောင့် လက်ရှိ မျက်မှောက်ပြုနေရသော စားဝတ်နေရေးကြပ်တည်းမှု၊ စိုးရိမ်ထိတ်လန့်နေရမှုနှင့် သောက ဗျာပါဒဘေးမှ ကင်းလွတ်ရေးတို့အတွက် ဒီမိုကရေစီအုပ်ချုပ်ရေးစနစ်ကို အမြန်ဆုံးကူးပြောင်းရောက်ရှိရန် ဆန္ဒပြင်း ပြလျက် ရှိနေပေသည်။

(၅) ဒီမိုကရေစီစနစ်ကို ကျင့်သုံးသည့် ယဉ်ကျေးသောလူ့အဖွဲ့အစည်းတိုင်း၊ နိုင်ငံတိုင်းတွင် ပြည်သူ့လွှတ်တော်ကို အမြင့် ဆုံးသော မဏ္ဍိုင်ကြီးတရပ်အဖြစ် ပြည်သူတစ်ရပ်လုံးက အလေးအမြတ်ပြုထားခြင်းအားဖြင့် နိုင်ငံ့ဂုဏ်ကျက်သရေ ကို မြှင့်တင်ကြစမြဲဖြစ်သည်။ ကျွန်ုပ်တို့ မြန်မာနိုင်ငံတွင်လည်း ဒီမိုကရေစီ ပြည်သူ့လွှတ်တော်ကြီးတရပ် ငွားငွားစွင့်စွင့် တည်ရှိနေမှသာ ဂုဏ်အင်္ဂါအပေါင်းဖြင့် တင့်တယ်ပေမည်ဟု ကျွန်ုပ်တို့က အလေးအနက် ယုံကြည်ကြပေသည်။

(၆) ယနေ့ပြည်သူတို့ ရင်ဆိုင်နေရသော နိုင်ငံရေး၊ စီးပွားရေး၊ လူမှုရေး စသောအကြပ်အတည်းများသည် ပြည်သူတို့က ယုံကြည်ကိုးစားစွာ ရွေးချယ်တင်မြှောက်လိုက်သည့် ပြည်သူ့လွှတ်တော်ကိုယ်စားလှယ်များဖြင့် ဖွဲ့စည်းသော ပြည်သူ့လွှတ်တော်ကသာ ဦးဆောင်၍ ပြည်သူ့ဆန္ဒနှင့်အညီ ဖြေရှင်းအပ်ပေသည်။

သို့ဖြစ်ရာ ပြည်သူ့လွှတ်တော်ရွေးကောက်ပွဲ ဥပဒေ အခန်း (၂)၊ ပုဒ်မ-၃ ၌ ပြဋ္ဌာန်းထားသော -
“လွှတ်တော်ကို မဲဆန္ဒနယ်များမှ ဤ ဥပဒေနှင့်အညီ ရွေးကောက်တင်မြှောက်လိုက်သော လွှတ်တော်ကိုယ်စားလှယ် များဖြင့် ဖွဲ့စည်းရမည်”

ဟူသောပြဋ္ဌာန်းချက်နှင့်အညီ ပြည်သူ့လွှတ်တော်ကို အမြန်ဆုံးခေါ်ယူဖွဲ့စည်းပေးရန် အရေးတကြီးလိုအပ်နေပေ သည်။

(၇) ပြည်သူ့လွှတ်တော်ဖွဲ့စည်းရေးသည် တာဝန်ရှိကြကုန်သော သက်ဆိုင်ရာများအဖို့ တရားဥပဒေအရလည်းကောင်း၊ ကျင့်ဝတ်အရ လည်းကောင်း ပျက်ကွက်ခြင်းငှာ လုံးဝမဖြစ်နိုင်သည့်အပြင် ဖြစ်ပေါ်နေသော ပြည်သူတို့၏ဆန္ဒနှင့် တိုင်းပြည်၏အကျပ်အတည်း အခြေအနေ အရပ်ရပ်တို့ကို ထောက်ထားပါလျှင်လည်း ပြည်သူ့လွှတ်တော်ခေါ်ယူ ဖွဲ့စည်းရေးကို ပျက်ကွက်ခြင်းငှာ လုံးဝမသင့်လျော်၊ ပျက်ကွက်ခြင်းငှာ လုံးဝမထိုက်ဟု ကျွန်ုပ်တို့ခံယူပေသည်။

(၈) သို့ဖြစ်ရကား ပြည်သူ့လွှတ်တော်ကို အမြန်ဆုံး မဖြစ်မနေ မွေးဖွားသန့်စင်ပေးရပေတော့မည်။

ပြည်သူ့လွှတ်တော် ရွေးကောက်ပွဲ ဥပဒေအခန်း (၁) ပုဒ်မ ၂ (က) တွင် “လွှတ်တော်ဆိုသည်မှာ ပြည်သူ့ လွှတ်တော်ကို ဆိုသည်” ဟု ပြဋ္ဌာန်းထားချက်အရ ယခု ပေါ်ပေါက်လာမည့် ပြည်သူ့လွှတ်တော်သည် တိုင်းပြု ပြည်ပြုလွှတ်တော် မဟုတ်ကြောင်းကိုလည်း ကျွန်ုပ်တို့ အလေးအနက်ခံယူထားပေသည်။

ဥပဒေနှင့်အညီ ဖြစ်အပ်သော အာဏာ (သို့တည်းမဟုတ်) ဥပဒေနှင့်အညီ ဖြစ်အပ်သော အာဏာလွှဲပြောင်းရေး ကိစ္စ တို့နှင့် ပတ်သက်၍၊ ဖွဲ့စည်းအုပ်ချုပ်ပုံအခြေခံဥပဒေတစ်ရပ်ကို အမျိုးသားဒီမိုကရေစီအဖွဲ့ချုပ်မှ အသင့်ရေးဆွဲ ထားရှိပြီး ဖြစ်ကြောင်း သိရှိရ၍ ကျွန်ုပ်တို့က ကြိုဆိုပေသည်။

ဤဆိုပါ ၁၉၉၀ ပြည့်နှစ် ယာယီဖွဲ့စည်းအုပ်ချုပ်ပုံအခြေခံဥပဒေ (မူကြမ်း) ကို အမျိုးသားဒီမိုကရေစီအဖွဲ့ချုပ် အနေ ဖြင့် အခြားအဖွဲ့အစည်း အသီးသီးနှင့် ညှိနှိုင်းဆွေးနွေးမည့် အစီအစဉ်ကိုလည်း ကျွန်ုပ်တို့က တညီတညွတ်တည်း ယူဆကြပေသည်။

ဤ ယာယီဖွဲ့စည်းအုပ်ချုပ်ပုံအခြေခံဥပဒေအားဖြင့် ဥပဒေနှင့်အညီ အာဏာလွှဲပြောင်းရေးကို ဖြစ်မြောက်အပ် သည် ဟု ကျွန်ုပ်တို့က တညီတညွတ်တည်း ယူဆကြပေသည်။

(၉) ထို့နောက် ဒီမိုကရေစီ ပြည်ထောင်စုသစ်အတွက် ရည်သန်သော ဖွဲ့စည်းအုပ်ချုပ်ပုံ အခြေခံဥပဒေအသစ်ကို ကျွန်ုပ်တို့ ပါဝင်သော ပြည်သူ့လွှတ်တော်ကသာလျှင် ရေးဆွဲပြဋ္ဌာန်းအတည်ပြုရန် တာဝန်ရှိပေသည်။ ကျွန်ုပ်တို့ ကလည်း ထို တာဝန်ကို ထမ်းဆောင်သောအခါ၌ ကျယ်ပြန့်စွာညှိနှိုင်းဆောင်ရွက်သွားကြမည် ဖြစ်ပေသည်။

သို့သော် ပြည်သူ့လွှတ်တော်၏ အာဏာအပ်နှင်းမှုမရှိဘဲ၊ ပြည်သူ့လွှတ်တော်၏ အာဏာစက်မရှိဘဲ၊ ပြည်သူ့ လွှတ်တော်၏ အဆောင်အယောင် အရှိန်အဝါမရှိဘဲ၊ ပြည်သူ့လွှတ်တော်က အတည်ပြုပြဋ္ဌာန်းခြင်းမရှိဘဲ၊ ပြည်သူ့ လွှတ်တော်မှအပ ဖြစ်သော အခြားမည်သည့်နေရာ မည်သည့်အချိန်၌မဆို၊ ဖွဲ့စည်းအုပ်ချုပ်ပုံအခြေခံဥပဒေ ကို ရေးဆွဲခွင့်လည်းမရှိ၊ ပြဋ္ဌာန်းအတည်ပြုခွင့်လည်း မရှိ။ ဤသို့ရေးဆွဲကြမည်ဆိုလျှင် လွှတ်တော်အာဏာစက်မရှိ သဖြင့် ဥပဒေအာဏာစက်လည်း ရှိလိမ့်မည် မဟုတ်ပေ။ ဤလမ်းကြောင်းအတိုင်း ဆောင်ရွက်မှုသည် သိက္ခာပင် ရှိ လိမ့်မည် မဟုတ်ဟု ကျွန်ုပ်တို့ ယူဆသည်။

ထို့ကြောင့် ပြည်သူ့လူထုလိုလားတောင့်တနေသော ဒီမိုကရေစီပြည်ထောင်စုသစ်ကြီးကို ထူထောင်ရန်အတွက် ရည် သန်သော ဖွဲ့စည်းအုပ်ချုပ်ပုံအခြေခံဥပဒေအသစ်ရေးဆွဲရန် အလို့ငှာပင်၊ ပြည်သူ့လွှတ်တော်ကို ဆောလျင်စွာ ခေါ်ယူဖွဲ့စည်းရန် အထူးလိုအပ်ကြောင်း ထင်ရှားပေသည်။

(၁၀) ဤ နေရာတွင် ဒီမိုကရေစီအစိုးရမပေါ်ပေါက်မီ ကာလတစ်လျှောက် မလွှဲမသွေ၊ မရှောင်မလွှဲသာ ပေါ်ပေါက်မည့် ဒီမိုကရေစီအခွင့်အရေးများ ပြဿနာကိုလည်း ချောမောစွာ ကိုင်တွယ်ဖြေရှင်းကြရလိမ့်မည်ဟု ကျွန်ုပ်တို့သဘော ရရှိပေသည်။

ဒီမိုကရေစီအစိုးရပေါ်ထွန်းသည့်အခါကျမှသာ ဒီမိုကရေစီအခွင့်အရေးတွေရရှိစေ၊ ဤသို့မပေါ်ထွန်းမီ ကာလ၌မူ ဒီမိုကရေစီအခွင့်အရေးများ ဆိတ်သုဉ်းနေစေ ဆိုသည့် အဖြစ်မျိုးကာ လုံးဝမလိုလားအပ်ပေ။

ဒီမိုကရေစီအစိုးရမပေါ်ပေါက်မီကာလတွင် ဒီမိုကရေစီအခြေအနေများ ဖန်တီးပေးမှသာ ဒီမိုကရေစီပြည်ထောင်စုသစ် ထူထောင်ရေးအထိ၊ အေးချမ်းသာယာစွာ ငြင်သာသောအသွင်ဖြင့် အထောက်အကူပြုဖြစ်ထွန်းသွားလိမ့်မည်ဟု ကျွန်ုပ်တို့ ယုံကြည်ပေသည်။ ဒီမိုကရေစီအခြေအနေများရှိပါမှလည်း ပြည်သူလူထုသည် တထိတ်ထိတ် တလန့်လန့်နှင့် ကျိုးလန့်စာစားနေရသော ဗျာပါဒဘေးတို့မှ ကင်းဝေးကြသည်ဖြစ်၍ ကိုယ်စိတ်နှစ်ပါးချမ်းသာကာ ဒီမိုကရေစီပြည်ထောင်စုသစ် ထူထောင်ရေးကို တက်ညီလက်ညီ ကိုယ်စီအသိဓာတ်ဖြင့် ဆောင်ရွက်သွားနိုင်ကြပါ မည်။

ဤကာလအတွင်း အများပြည်သူလူထုအတွက် အနိမ့်ဆုံးအားဖြင့် ခံစားထိုက်သော လွတ်လပ်စွာရေးသားပုံနှိပ်ထုတ်ဝေခွင့်၊ လွတ်လပ်စွာယူဆတင်ပြခွင့်တို့သည် စည်ပင်နေရပါမည်။ ပြည်သူ့လွှတ်တော်တွင် အစိုးရတစ်ရပ်ကို လွတ်လွတ်ကျွတ်ကျွတ် ဖွဲ့စည်းနိုင်လောက်အောင် လွှတ်တော်ကိုယ်စားလှယ် လုံးလုံးလျားလျား အများစုရရှိထားသော အမျိုးသားဒီမိုကရေစီအဖွဲ့ချုပ်ကိုယ်တိုင်က အနိမ့်ဆုံး ဒီမိုကရေစီအခွင့်အရေးတို့ကိုပင် ဆုံးရှုံးအနစ်နာခံနေရသည်ဟု ဆိုလျှင်၊ ဖြစ်ရိုးဖြစ်စဉ်နိုင်ငံရေးသဘာဝယုတ္တိများနှင့် လုံးဝဖီလာနေပေမည်။ ပြည်သူလူထုအမြင်၊ ကမ္ဘာ့အမြင်တို့၌ အလွန်တရာမှ အကျည်းတန်နေမည်မှာ သေချာပေသည်။

ကျွန်ုပ်တို့ ပါတီစုံဒီမိုကရေစီအထွေထွေရွေးကောက်ပွဲကြီးမှ တဆင့်၊ မဲဆန္ဒရှင်ပြည်သူလူထု၏ ဆန္ဒအဆုံးအဖြတ်ကို ရယူထားသူများဖြစ်၍ ထိုသဘာဝနှင့် လိုက်လျောညီထွေစွာ သင့်တင့်လျောက်ပတ်သော အဆင့်အတန်းကို ရရှိကြရပေမည်။ ယုတ်စွာအဆုံး ကျွန်ုပ်တို့အား အနှောက်အယှက်အဟန့်အတား ခြိမ်းခြောက်မှုတို့မှ ကင်းဝေးစေရပါမည်။

(၁၁) လောလောဆယ်အခြေအနေအရ ကျွန်ုပ်တို့နိုင်ငံတွင် တပါတီစနစ်မှ ပါတီစုံဒီမိုကရေစီစနစ်သို့ ကူးပြောင်းရမည်ဖြစ်သဖြင့် ဖြေရှင်းဆောင်ရွက်ရမည့် အကြပ်အတည်း အခက်အခဲပြဿနာများရှိမည်ကို ကျွန်ုပ်တို့ကောင်းစွာ သတိမူမိကြပေသည်။ ယင်းပြဿနာများ၊ အခက်အခဲ အကြပ်အတည်းများကိုလည်း ဒီမိုကရေစီအခြေခံတရားများကို မထိပါး၊ မပျက်ယွင်းစေဘဲ၊ အမျိုးသား ဒီမိုကရေစီအဖွဲ့ချုပ်နှင့် နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့တို့သည် တမျိုးသားလုံးပြန်လည်သင့်မြတ်ရေး ဦးတည်ချက်ဖြင့် ရိုးသားမှု၊ ပွင့်လင်းမှု၊ အပြန်အလှန်လေးစားမှုတို့ကို အခြေခံကာ တွေ့ဆုံဆွေးနွေးအဖြေရှာခြင်းအားဖြင့် မုချဖြေရှင်းနိုင်ရမည်ဟု ကျွန်ုပ်တို့မျှော်လင့်ကြပေသည်။

ယနေ့ကမ္ဘာတွင် အလွန်ရှုပ်ထွေးနက်နဲလှသော လူသားအားလုံးကို ပျက်ပြုန်းစေမည့် အနုမြူစစ်ပွဲကြီးအန္တရာယ်ကို ပင် တွေ့ဆုံဆွေးနွေးအဖြေရှာခြင်းနည်းဖြင့် ယနေ့အချိန်အထိ ဟန့်တားထားနိုင်ခဲ့ပြီဖြစ်ရာ ကျွန်ုပ်တို့နိုင်ငံတွင် အချင်းချင်းဖြစ်ပွားနေရသော ပြဿနာဟူသမျှသည်လည်း မျက်နှာချင်းဆိုင်တွေ့ဆုံဆွေးနွေးခြင်းဖြင့် ချောမောပြေလည်ရမည်ဟု ကျွန်ုပ်တို့ယုံကြည်ပေသည်။ ယင်းသို့တွေ့ဆုံရာတွင် —

- (၁) ပွင့်လင်းရိုးသားမှုနှင့် အပြန်အလှန်လေးစားလိုက်နာရေးမှု
 - (၂) တမျိုးသားလုံး ပြန်လည်သင့်မြတ်ရေးမှု
 - (၃) ငြိမ်းချမ်းချောမွေ့သောနည်းကို အသုံးချရေးမှု
 - (၄) အာဇာနည်တစ်သော အထွေထွေသဟဇာတဖြစ်မှုကို ရှေးရှုရေးမှု
- စသည်တို့ကို ကိုင်စွဲကြရမည်ဟုလည်း ကျွန်ုပ်တို့ ခံယူပေသည်။

(၁၂) ပြည်သူ့ကိုယ်စားလှယ်များဖြင့် ပါဝင်ဖွဲ့စည်းသည့် ပြည်သူ့လွှတ်တော်ကို ခေါ်ယူဖွဲ့စည်းပေးရန် တောင်းဆိုပိုင်ခွင့်မှာ ပြည်သူလူထု၏ အခြေခံအကျဆုံးသော တရားဝင်ပိုင်ခွင့်တရပ် ဖြစ်ပေသည်။ ယင်းပိုင်ခွင့်ကို တောင်းဆိုရန် ပြည်သူ့ကိုယ်စားလှယ်များဖြစ်ကြကုန်သော ကျွန်ုပ်တို့၌ တာဝန်ရှိပေသည်။

(၁၃) သို့ဖြစ်ရကား ပြည်သူ့လူထုကြီး၏ ဆန္ဒနှင့်အညီ ပြည်သူ့လွှတ်တော်ရွေးကောက်ပွဲ ဥပဒေ အခန်း (၂) ပုဒ်မ-၃ အရ လည်းကောင်း၊ ဒီမိုကရေစီစနစ်၏ အနှစ်သာရများအရ လည်းကောင်း၊ နိုင်ငံတကာကျင့်ထုံးကျင့်နည်းများနှင့် လျော်ညီစွာလည်းကောင်း၊ ပြည်သူ့လွှတ်တော်ကို ၁၉၉၀ ပြည့်နှစ် စက်တင်ဘာလအတွင်း ခေါ်ယူဖွဲ့စည်းပေးရန် အမျိုးသားဒီမိုကရေစီအဖွဲ့ချုပ် ပြည်သူ့လွှတ်တော်ကိုယ်စားလှယ်များဖြစ်ကြကုန်သော ကျွန်ုပ်တို့က နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့အား ဤနေ့ဤရက်မှစ၍ တညီတညွတ်တည်း တောင်းဆိုလိုက်ပြီးဖြစ်ကြောင်း ကြေညာအပ်ပေသည်။

အမျိုးသားဒီမိုကရေစီအဖွဲ့ချုပ်၊ ပြည်သူ့လွှတ်တော်ကိုယ်စားလှယ်များ
မဟာတ္တမနန္ဒိခန်းမဆောင်
ဗိုလ်အောင်ကျော်လမ်း၊ ရန်ကုန်မြို့